

28 04 2026

6 45

செவ்வாய்க்கிழமை

காலை

தலைப்புச் செய்திகள்

1. தேசிய நெடுஞ்சாலைகள் தொடர்பான பணிகளை உயர்ந்த தரத்தில் குறித்த காலத்தில் நிறைவேற்ற நடவடிக்கை எடுக்க வேண்டும் என்று அதிகாரிகளுக்கு மத்திய அமைச்சர் திரு நிதின் கட்கரி அறிவுறுத்தியுள்ளார்.
2. நாட்டின் அணுமின் சக்தி உற்பத்தியை 100 ஜிகாவாட்டாக அதிகரிக்க அணுசக்தி சீர்திருத்தங்கள் தொடர்பான சட்டம் முக்கிய பங்காற்றும் என்று மத்திய இணையமைச்சர் டாக்டர் ஜிதேந்திர சிங் தெரிவித்துள்ளார்.
3. நாட்டில் வெப்பம் அதிகரித்து வருவதைத் தொடர்ந்து தேவையான முன்னேற்பாடுகளை மேற்கொள்ளுமாறு மாநில அரசுகளை மத்திய அரசு அறிவுறுத்தியுள்ளது.
4. தமிழகத்தின் சில இடங்களில் அதிகபட்ச வெப்பநிலை 2 முதல் 3 டிகிரி செல்சியஸ் வரை உயரக்கூடும் என்று வானிலை ஆய்வு மையம் கூறியுள்ளது.

5. ஐ.பி.எல். கிரிக்கெட் போட்டியில் பெங்களூரு அணி 9 விக்கெட் வித்தியாசத்தில் தில்லி அணியை வென்றது.

--- இனி விரிவான செய்திகள் ---

<<<<>>>>

தேசிய நெடுஞ்சாலைகள் தொடர்பான பணிகளை உயர்ந்த தரத்தில் குறித்த காலத்தில் நிறைவேற்ற நடவடிக்கை எடுக்க வேண்டும் என்று அதிகாரிகளுக்கு மத்திய சாலைப் போக்குவரத்துத்துறை அமைச்சர் திரு நிதின் கட்கரி அறிவுறுத்தியுள்ளார்.

நெடுஞ்சாலைப் பணிகள் தொடர்பான ஆய்வுக் கூட்டம் புதுதில்லியில் நேற்று நடைபெற்றது.

இதில் கர்நாடகா மற்றும் கேரள மாநிலங்களில் 61 தேசிய நெடுஞ்சாலைக் கூட்டங்கள் தொடர்பாக அவர் ஆய்வு மேற்கொண்டார்.

அப்போது பேசிய அமைச்சர், சாலைகளின் உறுதித் தன்மையை மேலும் அதிகரிக்க நடவடிக்கை எடுக்க வேண்டும் என்றார்.

நவீன கட்டமைப்பு முறைகளைப் பயன்படுத்துவதுடன் தர கண்காணிப்பை வலுப்படுத்த வேண்டும் என்று கேட்டுக்கொண்டார்.

பல்வேறு தேசிய நெடுஞ்சாலைகள் தொடர்பாக தற்போது மேற்கொள்ளப்பட்டு வரும் பணிகளை பருவமழை காலத்திற்கு முன்பே நிறைவு செய்ய நடவடிக்கை எடுக்க வேண்டும் என்று அவர் அறிவுறுத்தினார்.

<<<<>>>>

நாட்டின் அணுமின் சக்தி உற்பத்தியை 100 ஜிகாவாட்டாக அதிகரிக்க அணுசக்தி சீர்திருத்தங்கள் தொடர்பான ஷாந்தி சட்டம் முக்கிய பங்காற்றும் என்று மத்திய அணுசக்தி துறை இணையமைச்சர் டாக்டர் ஜிதேந்திர சிங் தெரிவித்துள்ளார்.

புதுதில்லியில் நடைபெற்ற அணுசக்தி தொடர்பான பயிலரங்கில் பேசிய அவர், அண்மையில் 20 ஆயிரம் கோடி ரூபாய் மதிப்பில் 5 சிறிய அணு உலைகளை அமைக்க ஒப்புதல் அளிக்கப்பட்டதை சுட்டிக்காட்டினார்.

இத்திட்டங்கள் 2033ஆம் ஆண்டுக்குள் நிறைவேற்றப்படும் என்று அவர் கூறினார்.

அணுசக்தி சீர்திருத்தங்கள் தொடர்பான ஷாந்தி சட்டம் இத்துறையில் தனியார் பங்களிப்பை ஊக்குவிக்கும் என்று அவர் குறிப்பிட்டார்.

<<<<>>>>

தமிழகத்தின் சில இடங்களில் அதிகபட்ச வெப்பநிலை இயல்பைவிட 2 முதல் 3 டிகிரி செல்சியஸ் வரை உயரக்கூடும் என்று வானிலை ஆய்வு மையம் கூறியுள்ளது.

மேற்குத்தொடர்ச்சி மலையை ஒட்டிய பகுதிகள் மற்றும் கடலோர மாவட்டங்களின் ஓரிரு இடங்களில் லேசானது முதல் மிதமான மழை பெய்ய வாய்ப்புள்ளதாக அந்த மையம் தெரிவித்துள்ளது.

மாநிலத்தின் பிற பகுதிகளில் வறண்ட வானிலையே நிலவும் என்று அந்த மையம் கூறியுள்ளது.

சென்னையைப் பொறுத்தவரை வானம் ஓரளவு மேகமூட்டத்துடன் காணப்படும் என்றும், அதிகபட்ச வெப்பநிலை 38 டிகிரி செல்சியசையும், குறைந்தபட்ச வெப்பநிலை 28 டிகிரி செல்சியசை ஒட்டியும் பதிவாகக் கூடும் என்றும் வானிலை ஆய்வு மையம் தெரிவித்துள்ளது.

<<<<>>>>

நாட்டில் வெப்பம் அதிகரித்து வருவதைத் தொடர்ந்து தேவையான முன்னேற்பாடுகளை மேற்கொள்ளுமாறு மாநில அரசுகளை மத்திய அரசு அறிவுறுத்தியுள்ளது.

இதுதொடர்பாக மாநிலங்கள் மற்றும் யூனியன்பிரதேசங்களின் தலைமைச் செயலாளர்களுக்கு மத்திய சுகாதாரத்துறை செயலாளர் திருமதி **Punya Salila Srivatsava** கடிதம் எழுதியுள்ளார்.

ஐஓன் மாதம் வரை நாட்டின் பல பகுதிகளில் வெப்பநிலை அதிகரித்துக் காணப்படும் என்று வானிலை ஆய்வு மையம் கூறியுள்ளதை சுட்டிக்காட்டியுள்ளார்.

வெப்பம் தொடர்பாக தேவையான முன்னேற்பாடுகளை மேற்கொள்ளுமாறும், முன்கூட்டியே திட்டமிட்டு ஒருங்கிணைந்த நடவடிக்கைகளை மேற்கொள்ள வேண்டும் என்றும் அக்கடிதத்தில் அவர் கேட்டுக்கொண்டுள்ளார்.

<<<<◇>>>>

மதுரையில் சித்திரைத் திருவிழாவின் முக்கிய நிகழ்வுகளில் ஒன்றான மீனாட்சியம்மன் திருக்கல்யாண வைபவம் இன்று நடைபெறுகிறது.

இதனையொட்டி விரிவான ஏற்பாடுகள் மேற்கொள்ளப்பட்டுள்ளதாக எமது செய்தியாளர் தெரிவிக்கிறார்.

(Voice Byte — Raguraja — 52 Sec)

<<<<◇>>>>

எலுமிச்சை பழங்களுக்கு பெயர் பெற்ற தென்காசி மாவட்டத்தில் அதன் சாகுபடி அதிகரித்துள்ளது.

கோடைகாலத்தில் இதன் தேவை அதிகரித்துள்ளதால், விலையும் அதிகரித்துள்ளதாக எமது செய்தியாளர் தெரிவிக்கிறார்.

(Voice Byte — Senthil — 44 Sec)

<<<<>>>>

தற்போது நிலவும் கடும் கோடையில் தூத்துக்குடி பகுதியில் உள்ள நீர்நிலைகளுக்கு பறவைகள் அதிக அளவில் வருகின்றன.

இவற்றைக் காண பொதுமக்கள் ஆர்வத்துடன் அப்பகுதிகளுக்குச் செல்வதாக எமது செய்தியாளர் தெரிவிக்கிறார்.

(Voice Byte — Lakshmanan — 42 Sec)

<<<<>>>>

வெப்பத்தின் தாக்கத்தில் இருந்து விலங்குகளைக் காக்க சென்னையை அடுத்த வண்டலூர் வன உயிரியல் பூங்காவில் சிறப்பு ஏற்பாடுகள் செய்யப்பட்டுள்ளன.

இங்குள்ள பல்வேறு விலங்குகளை காக்க விரிவான ஏற்பாடுகள் செய்யப்பட்டுள்ளதாக எமது செய்தியாளர் தெரிவிக்கிறார்.

(Voice Byte — Sureka — 55 Sec)

இருவரிச் செய்திகள்

ரஷ்யா சென்றுள்ள ஈரான் வெளியுறவு அமைச்சர் திரு அப்பாஸ் அராக்கி, அங்கு அந்நாட்டு அதிபர் திரு விளாதிமிர் புடினுடன் பேச்சு நடத்தியுள்ளார்.

மாலி நாட்டின் Koulikoro பகுதியில் பாதுகாப்பு படையினர் மேற்கொண்ட நடவடிக்கையில் நூற்றுக்கும் மேற்பட்ட தீவிரவாதிகள் கொல்லப்பட்டனர்.

இந்திய - தென்னாப்பிரிக்க இளையோர் இணைப்பு மாநாட்டை மத்திய வெளியுறவுத்துறை இணையமைச்சர் திரு பபித்ரா மார்கெரிட்டா புதுதில்லியில் இன்று தொடங்கி வைக்கிறார்.

தென்மண்டல எல்பிஜி டேங்கர் லாரிகள் வேலைநிறுத்த போராட்டம் திரும்பப் பெறப்பட்டுள்ளதாக எல்பிஜி டேங்கர் லாரி உரிமையாளர்கள் சங்கம் தெரிவித்துள்ளது.

ராணிப்பேட்டையில் வாக்கு எண்ணும் மையத்தை மாவட்ட தேர்தல் அதிகாரி ஜெ.யு. சந்திரகலா நேரில் பார்வையிட்டு ஆய்வு செய்தார்.

திருவண்ணாமலையில் கிரிவலப்பாதையில் ஆக்கிரப்புகளை அகற்றும் பணிகள் மாநகராட்சி நிர்வாகத்தின் சார்பில் மேற்கொள்ளப்பட்டது.

திருப்பத்தூர் மாவட்டம் வாணியம்பாடியில் இருந்து ஆந்திராவுக்கு கடத்த முயன்ற ஒரு டன் ரேஷன் அரிசியைப் பறிமுதல் செய்த காவல்துறையினர், இது தொடர்பாக 3 பேரைக் கைது செய்தனர்.

சென்னையில் வாக்கு எண்ணும் 3 மையங்களில் மாவட்ட தேர்தல் அதிகாரி திரு குமரகுருபரன் ஆய்வு மேற்கொண்டார்.

விளையாட்டுச் செய்தி

ஐ.பி.எல். கிரிக்கெட் போட்டியில் பெங்களூரு அணி, தில்லி அணியை வென்றது.

தில்லியில் நேற்று நடைபெற்ற இப்போட்டியில் பெங்களூரு அணி

9 விக்கெட் வித்தியாசத்தில் வெற்றி பெற்றது.

<<<<The End>>>>